



16 MAY, 2025

Stesen Hidro Tenom Pangi kembali beroperasi



Harian Ekspres (KK), Malaysia



SHAHELMEY (tengah) bersama yang lain melawat stesen itu.

Stesen Hidro Tenom Pangi kembali beroperasi

Crystal E Hermenegildus
TENOM: Stesen janakuasa hidroelektrik Tenom Pangi kembali beroperasi selepas mengalami kerosakan akibat banjir dan tanah runtuh dua tahun lalu.
Loji tersebut, yang menjana 66MW tenaga elektrik untuk Sabah, dibuka semula oleh Menteri Kerja Raya Sabah, Datuk Shahelmei Yahya, pada Rabu.
Beliau berkata Kerajaan Negeri komited memastikan bekalan elektrik yang stabil untuk pengguna di samping memperkukuhkan infrastruktur demi tujuan pembangunan dan pelaburan.
Shahelmei, yang juga Timbalan Ketua Menteri III, berkata adalah penting untuk menggabungkan sumber tenaga bersih lain seperti solar, biojisim dan biogas

dalam penjanaan tenaga boleh diperbaharui bagi memenuhi permintaan elektrik yang semakin meningkat.
“Projek hidroelektrik Ulu Padas yang dijangka siap pada 2029 adalah antara yang sedang kita nantikan,” katanya.
Beliau berkata beberapa projek mega yang sedang dirancang dan dilaksanakan dijangka dapat meningkatkan margin rizab tenaga Sabah kepada 30 peratus menjelang 2030.
Mengenai Stesen Tenom Pangi, Shahelmei berkata stesen itu merupakan sistem ‘run-off river’ terbesar di negara ini, dan turut meraikan ulang tahun ke-40 operasi pada tahun ini.
Ketua Pegawai Eksekutif Sabah Electricity Sdn Bhd (SESB), Mohd Yaakob Jaa-

far, berkata pengoperasian semula tiga turbin dimulakan secara berperingkat sejak Oktober tahun lalu, dengan turbin ketiga mula beroperasi bulan lalu.
Pembukaan semula stesen hidro ini dijangka akan mengukuhkan margin rizab tenaga elektrik Sabah.
Ribuan tenaga kerja daripada tiga syarikat utama – Bersatu Transport Enterprise, Wijaya Daya Sdn Bhd dan TB Remaco Sdn Bhd – terlibat dalam pemuliharaan stesen ini.
Stesen tersebut musnah pada 31 Oktober 2022, apabila bongkah batu dan banjir lumpur melanda kawasan itu dan memerangkap sekurang-kurangnya lapan kakitangan. Mereka kemudiannya diselamatkan tanpa kecederaan serius.